

4040.

Врз основа на член 190 став 1 и член 14 став 1 и 4 од Законот за хартии од вредност („Службен весник на Република Македонија“ бр.95/2005, 25/2007, 7/2008, 57/2010, 135/2011, 13/2013, 188/2013, 43/2014, 15/2015, 154/2015, 192/2015 и 23/2016), Комисијата за хартии од вредност на Република Македонија на седницата одржана на 26.9.2016 година донесе

П Р А В И Л Н И К
ЗА ИЗМЕНУВАЊЕ И ДОПОЛНУВАЊЕ НА ПРАВИЛНИКОТ ЗА ДОКУМЕНТИТЕ ШТО ГИ ДОСТАВУВА ИЗДАВАЧОТ НА ХАРТИИ ОД ВРЕДНОСТ ПРИ ПОДНЕСУВАЊЕ НА БАРАЊЕТО ЗА ОДОБРЕНИЕ ЗА ЈАВНА ПОНУДА НА ХАРТИИ ОД ВРЕДНОСТ

Член 1

Во Правилникот за документите што ги доставува издавачот на хартии од вредност при поднесување на барањето за одобрение за јавна понуда на хартии од вредност („Службен весник на РМ“ бр.28/2008, 171/2013 и 64/2015), во член 3, по став 3 се додава нов став 4 кој гласи:

“(4) Документацијата од став 1 точка 5, став 2 точка 5 и став 3 точка 3 од овој член, Комисијата ја прибавува по службена должност, заради што издавачот дава изјава со која ја овластува Комисијата во негово име и за негова сметка да ги користи доставените податоци во постапката за прибавување на потребните докази од други институции по службена должност.”

Ставовите 4,5 и 6 стануваат ставови 5,6 и 7 последователно.

Член 2

Комисијата утврдува пречистен текст на Правилникот за документите што ги доставува издавачот на хартии од вредност при поднесување на барањето за одобрение за јавна понуда на хартии од вредност.

Член 3

Овој Правилник влегува во сила осмиот ден од денот на објавувањето во “Службен весник на Република Македонија”.

Бр. 03-706/5 26 септември 2016 година Скопје	Комисија за хартии од вредност на Република Македонија Претседател, м-р Елизабета Чингаровска , с.р.
--	--

4041.

Врз основа на член 190 став 1 и член 52 став 5 од Законот за инвестициски фондови („Службен весник на Република Македонија“ бр.12/2009, 67/2010, 24/2011, 188/2013, 145/2015 и 23/2016), Комисијата за хартии од вредност на Република Македонија на седницата одржана на 26.9.2016 година донесе

П Р А В И Л Н И К
ЗА ФОРМАТА И СОДРЖИНАТА НА БАРАЊЕТО ЗА ДАВАЊЕ СОГЛАСНОСТ НА СТАТУТОТ НА ИНВЕСТИЦИСКИОТ ФОНД И НЕГОВИТЕ ИЗМЕНИ И ДОПОЛНУВАЊА

Член 1

Со Правилникот за формата и содржината на барањето за давање согласност на статутот на инвестицискиот фонд и неговите измени и дополнувања се пропишува формата и содржината на барањето за давање согласност на статутот на инвестицискиот фонд и неговите измени и дополнувања (во понатамошниот текст: Правилник).

Член 2

За добивање согласност на статутот на инвестицискиот фонд и неговите измени и дополнувања, до Комисијата за хартии од вредност на Република Македонија (во понатамошниот текст Комисија) се поднесува барање во писмена или електронска форма.

Барањето од ставот 1 на овој член се поднесува до Комисијата исклучиво на пропишаниот образец: “Барање за давање согласност на статутот на инвестицискиот фонд и неговите измени и дополнувања (Образец Б-ДССИФ)”, кој е составен дел на овој Правилник и ги содржи следните елементи:

- назив на друштвото за управување со инвестициски фондови кое го поднесува барањето;
- единствен матичен број на субјектот на друштвото за управување со инвестициски фондови кое го поднесува барањето;
- адреса на седиштето на друштвото;
- назив на инвестицискиот фонд за чиј статут, односно измени и дополнувања на статут се бара согласност;
- контакт телефон;
- листа на доставена документација во прилог на барањето;
- причини поради кои се менува/дополнува статутот;
- адреса за контакт и
- место и датум на поднесување на барањето.

Образецот Б-ДССИФ треба да е испишан електронски, уредно, читливо, без корекции и да биде потпишан со своерачен потпис на овластеното лице на друштвото за управување со фондови ако барањето се поднесува во писмена форма или со квалификуван дигитален сертификат ако барањето се поднесува во електронска форма.

Член 3

Овој Правилник влегува во сила осмиот ден од денот на објавувањето во „Службен весник на Република Македонија.“

Бр. 03-742/3 26 септември 2016 година Скопје	Комисија за хартии од вредност на Република Македонија Претседател, м-р Елизабета Чингаровска , с.р.
--	--